

09 03 2026

6 45

திங்கட்கிழமை

காலை

தலைப்புச் செய்திகள்

1. உலகக் கோப்பை ட்வெண்ட்டி ட்வெண்ட்டி கிரிக்கெட் போட்டியில், இந்தியா வெற்றி பெற்று மகத்தான சாதனை படைத்துள்ளது.
2. மூன்றாவது முறையாக உலகக் கோப்பையை வென்றுள்ள இந்திய அணிக்கு குடியரசுத்தலைவர், குடியரசு துணைத்தலைவர், பிரதமர் உள்ளிட்ட தலைவர்கள் வாழ்த்து தெரிவித்துள்ளனர்.
3. நாடாளுமன்ற பட்ஜெட் கூட்டத்தொடரின் இரண்டாம் கட்ட அமர்வு இன்று தொடங்குகிறது.
4. தமிழகத்தில் திமுக ஆட்சிப் பொறுப்புக்கு வந்ததில் இருந்து சட்டம்-ஒழுங்கு சீர்குலைந்துள்ளதாக அஇஅதிமுக குற்றம் சாட்டியுள்ளது.
5. தமிழகத்தில் கடலோர மாவட்டங்களின் ஒருசில பகுதிகளில் அடுத்த 5 நாட்களுக்கு மிதமான மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

<<<<>>>>

உலகக் கோப்பை ட்வெண்ட்டி ட்வெண்ட்டி கிரிக்கெட்

போட்டியில், இந்தியா வெற்றி பெற்று சாதனை படைத்துள்ளது.

அஹமதாபாத்தில் நேற்று நடைபெற்ற இறுதியாட்டத்தில், இந்தியா 96 ரன் வித்தியாசத்தில் நியூசிலாந்தை வென்று மூன்றாவது முறையாக கோப்பையை கைப்பற்றியுள்ளது.

முதலில் பேட் செய்த இந்தியா நிர்ணயிக்கப்பட்ட 20 ஓவரில் 5 விக்கெட் இழப்புக்கு 255 ரன் எடுத்தது.

இதனையடுத்து, 256 ரன் எடுத்தால் வெற்றி என்ற இலக்கோடு பேட் செய்த நியூசிலாந்து 20 ஓவரில் 159 ரன்னுக்கு ஆட்டமிழந்தது.

Sanju Samson 46 பந்துகளில் 89 ரன்னும், அபிஷேக் சர்மா 21 பந்துகளில் 52 ரன்னும் குவித்தனர்.

சிவம் துபே 8 பந்துகளில் 26 ரன் எடுத்து ஆட்டமிழக்காமல் இருந்தார்.

ஐஸ்ப்ரீத் பும்ரா அபாரமாக பந்துவீசி 4 விக்ரெட்டெயும், அக்ஸர் படேல் 3 விக்ரெட்டெயும் வீழ்த்தினார்.

ஐஸ்ப்ரீத் பும்ரா ஆட்ட நாயகனாகவும், சஞ்சு சாம்சன் தொடர் நாயகனாகவும் தேர்ந்தெடுக்கப்பட்டனர்.

முன்றாவது முறையாக டிவெண்ட்டி டிவெண்ட்டி கிரிக்கெட் உலகக் கோப்பையை வென்று சாதனை படைத்துள்ள இந்திய அணிக்கு குடியரசுத்தலைவர் திருமதி திரௌபதி முர்மு, குடியரசு துணைத்தலைவர் திரு சி பி ராதா கிருஷ்ணன், பிரதமர் திரு நரேந்திர மோடி, உள்துறை அமைச்சர் திரு அமித் ஷா, முதலமைச்சர் திரு. மு.க. ஸ்டாலின் உள்ளிட்ட தலைவர்கள் பலர் வாழ்த்து தெரிவித்துள்ளனர்.

குடியரசுத்தலைவர் விடுத்துள்ள வாழ்த்துச் செய்தியில், இந்திய அணி தனது திறமையை வெளிப்படுத்தியுள்ளது, மகிழ்ச்சியாகவும், பெருமை அளிப்பதாகவும் உள்ளது என்று தெரிவித்துள்ளார்.

குடியரசு துணைத்தலைவர் திரு. சி.பி. ராதாகிருஷ்ணன் விடுத்துள்ள வாழ்த்துச் செய்தியில், இந்திய அணி சிறப்பான திறமையை வெளிப்படுத்தி வரலாற்றுச் சிறப்புமிக்க சாதனையை வெளிப்படுத்தியுள்ளதாக குறிப்பிட்டுள்ளார்.

முன்று முறை ட்வெண்ட்டி ட்வெண்ட்டி கிரிக்கெட் உலகக் கோப்பையை வென்ற முதலாவது அணி என்ற பெருமையை இந்திய அணி பெற்றுள்ளது நாட்டிற்கு பெருமையளிப்பதாக உள்ளது என்று திரு. சி.பி. ராதாகிருஷ்ணன் கூறியுள்ளார்.

பிரதமர் திரு நரேந்திர மோடி விடுத்துள்ள வாழ்த்துச் செய்தியில், இந்திய அணியின் இந்த வெற்றி, வீரர்களின் சிறப்பான திறன், மனஉறுதி மற்றும் அணியின் கூட்டு முயற்சிக்கு கிடைத்துள்ள வெற்றி என்று குறிப்பிட்டுள்ளார்.

இந்த வெற்றி ஒவ்வொரு இந்தியரின் மனதில் பெருமையையும், மகிழ்ச்சியையும் ஏற்படுத்தியுள்ளது என்று பிரதமர் தெரிவித்துள்ளார்.

உள்துறை அமைச்சர் திரு. அமித் ஷா வெளியிட்டுள்ள வாழ்த்துச் செய்தியில், இந்த உலகக் கோப்பை கிரிக்கெட் போட்டித் தொடர் முழுவதும் இந்திய அணி, தனது முழு திறனை வெளிப்படுத்தி நாட்டிற்கு பெருமை சேர்த்துள்ளதாக தெரிவித்துள்ளார்.

முதலமைச்சர் திரு. மு.க. ஸ்டாலின், இந்திய அணி மகத்தான வெற்றியைப் பதிவு செய்துள்ளதாக கூறியுள்ளார்.

தகவல் ஒலிபரப்புத்துறை இணையமைச்சர் டாக்டர் எல். முருகன், நியூசிலாந்துக்கு எதிரான உலகக் கோப்பை கிரிக்கெட் இறுதிப்

போட்டியில் சிறப்பான ஆட்டத்தை வெளிப்படுத்தி 3 முறை கோப்பையை வென்ற ஒரே அணி என்ற பெருமையை இந்தியா பெற்றுள்ளதாக தெரிவித்துள்ளார்.

<<<<>>>>

நாடாளுமன்ற பட்ஜெட் கூட்டத்தொடரின் இரண்டாம் கட்ட அமர்வு இன்று தொடங்குகிறது.

இந்த கூட்டத்தொடர் அடுத்த மாதம் 2-ம் தேதி வரை நடைபெற உள்ளது.

திரு. ஓம் பிரிவாலை பதவி நீக்கம் செய்ய வேண்டும் என்ற எதிர்க்கட்சி உறுப்பினர்கள் தாக்கல் செய்துள்ள நம்பிக்கையில்லா தீர்மானம் மீதான விவாதம், மேற்காசியாவில் நிலவி வரும் சூழல் குறித்த வெளியுறவுத்துறை அமைச்சரின் அறிக்கை உள்ளிட்ட பல்வேறு முக்கிய விவகாரங்கள் மக்களவையில் இன்று விவாதத்திற்கு எடுத்துக்கொள்ளப்பட உள்ளதாக எமது செய்தியாளர் தெரிவிக்கிறார்.

மாநிலங்களவையில் சுற்றுச்சூழல் அமைச்சகத்தால் பட்டியலிடப்பட்டுள்ள **அம்சங்கள்** குறித்து விவாதிக்கப்பட உள்ளது.

இந்நிலையில் உறுப்பினர்கள் தவறாமல் அவை நடவடிக்கைகளில் பங்கேற்க வேண்டும் என்று பிஜேபி மற்றும் காங்கிரஸ் கட்சிகள் கொறடா உத்தரவு பிறப்பித்துள்ளது குறிப்பிடத்தக்கது.

<<<<>>>>

தமிழகத்தில் திமுக ஆட்சிப் பொறுப்புக்கு வந்ததில் இருந்து சட்டம்-ஒழுங்கு சீர்குலைந்துள்ளதாக அஇஅதிமுக பொதுச்செயலாளர் திரு. எடப்பாடி பழனிசாமி குற்றம் சாட்டியுள்ளார்.

ஈரோடு மாவட்டம் பெருந்துறை சட்டப்பேரவை தொகுதிக்குட்பட்ட பகுதிகளில் பிரச்சாரம் மேற்கொண்ட அவர், போதைப்பொருள் நடமாட்டம், பாலியல் வன்முறை உள்ளிட்ட சமூகவிரோத நடவடிக்கைகளை தடுக்க மாநில அரசு தவறிவிட்டதாக தெரிவித்தார்.

தேர்தல் வாக்குறுதிகளை நிறைவேற்றாததால் ஆசிரியர்கள், செவிலியர்கள், தூய்மைப் பணியாளர்கள், போக்குவரத்து ஊழியர்கள் என பல்வேறு தரப்பினர் தொடர் போராட்டங்களில் ஈடுபட்டு வருவதை அவர் சுட்டிக்காட்டினார்.

தேர்தலில் குடும்ப ஆட்சிக்கு முற்றுப்புள்ளி வைத்து அஇஅதிமுக தலைமையிலான தேசிய ஜனநாயக கூட்டணிக்கு மக்கள் ஆதரவு அளிக்க வேண்டும் என்று அவர் கேட்டுக்கொண்டார்.

இம்மாவட்டத்தைச் சேர்ந்த விவசாயிகளுக்கு பயனளிக்கும் வகையில் அத்திக்கடவு, அவினாசி கூட்டுக் குடிநீர் திட்டம் உள்ளிட்ட அஇஅதிமுக ஆட்சிக் காலத்தில் செயல்படுத்தப்பட்ட திட்டங்கள் குறித்து திரு. எடப்பாடி பழனிசாமி பட்டியலிட்டார்.

<<<<>>>>

தமிழகத்தில் பெண்களுக்கு பாதுகாப்பில்லாத சூழல் உள்ளதாக அமமுக பொதுச்செயலாளர் திரு. டி.டி.வி. தினகரன் தெரிவித்துள்ளார்.

இதுதொடர்பாக அவர் வெளியிட்டுள்ள அறிக்கையில், நாமக்கல் மாவட்டம் குமாரபாளையத்தில் வீட்டின் அருகே விளையாடிக்கொண்டிருந்த 7 வயது சிறுமிக்கு நடந்த பாலியல் துன்புறுத்தல் அதிர்ச்சியளிப்பதாக உள்ளது என்று குறிப்பிட்டுள்ளார்.

இதுபோன்ற கொடூரமான செயலில் ஈடுபடுபவர்கள் மீது காவல்துறை மற்றும் மாநில அரசு கடும் நடவடிக்கை எடுக்க வேண்டும் என்று திரு. டி.டி.வி. தினகரன் வலியுறுத்தியுள்ளார்.

<<<<>>>>

மத்திய அரசால் செயல்படுத்தப்பட்டு வரும் நலத்திட்ட உதவிகளை பெறுவதற்கு மத்திய மக்கள் தொடர்பு அலுவலகத்தால் நடத்தப்படும் பொதுமக்கள் சேவை முகாம்களை பயன்படுத்திக்கொள்ள வேண்டும் என்று அதன் இயக்குநர் திரு. காமராஜ் கேட்டுக்கொண்டுள்ளார்.

திருப்பூர் மாவட்டம் அவினாசியில் செய்தியாளர்களிடம் பேசிய அவர், இன்று முதல் 3 நாட்களுக்கு மத்திய அரசின் நலத்திட்டங்கள் குறித்த கண்காட்சி மற்றும் சேவை முகாம் நடைபெற உள்ளதாக கூறினார்.

இந்த முகாமில் மத்திய அரசின் திட்டங்கள் குறித்த புகைப்படக் கண்காட்சி, ஆதார் திருத்தங்கள், வங்கி சேவைகளுக்கான பதிவு, ஆயுஷ்மான் பாரத் மருத்துவக் காப்பீட்டு அட்டை போன்ற சேவைகள் வழங்கப்படுவதாக அவர் தெரிவித்தார்.

மூத்த குடிமக்கள், மீனவர்கள், வியாபாரிகள் உள்ளிட்டோர் இந்த முகாமை பயன்படுத்தி தங்களது விவரங்களைப் பதிவு செய்துகொள்ளலாம் என்று திரு. காமராஜ் கூறியுள்ளார்.

<<<<>>>>

இருவரிச் செய்திகள்

ரஷ்யப் படைகளை எதிர்க்க கூடுதல் ஆயுதங்களை வழங்குமாறு  
மேற்கத்திய நட்பு நாடுகளிடம் உக்ரைன் அதிபர் வேண்டுகோள்  
விடுத்து வருவதாக ரஷ்யா தெரிவித்துள்ளது.

-----

இலங்கையின் தென் கடற்பகுதிகளில், மீன் பிடித்துக்கொண்டிருந்த  
உள்நாட்டுப் படுகுகளை இடைமறித்து அந்நாட்டுக் கடற்படை  
அதிகாரிகள் மேற்கொண்ட சோதனையின் போது, 102 கிலோ  
போதைப்பொருட்கள் பறிமுதல் செய்யப்பட்டன.

-----

மஹாராஷ்டிராவில், பல்வேறு திட்டங்களை செயல்படுத்துவதன்  
வாயிலாக, பெண்களுக்கு அதிகாரம் அளிப்பதற்கான நடவடிக்கைகள்  
மேற்கொள்ளப்பட்டு வருவதாக, அம்மாநில முதலமைச்சர் திரு  
தேவேந்திர பட்டனாவிஸ் தெரிவித்துள்ளார்.

-----

மேற்கு வங்கத்தில் வாக்காளர் சிறப்புத் தீவிர திருத்தப் பணிகளைக்  
கண்காணிப்பதற்காக, ஒடிசா மற்றும் ஜார்கண்ட் மாநிலங்களில் இருந்து  
வந்துள்ள 200 நீதித்துறை அதிகாரிகளுக்கு தேர்தல் ஆணையம்  
காணொளி மூலம் பயிற்சி அளித்தது.

-----

ஹைதராபாத்தில் உள்ள வரலாற்றுச் சிறப்புமிக்க பழமையான ஏரி  
புனரமைக்கப்பட்டு, மக்கள் பயன்பாட்டிற்காக நேற்று திறந்து  
வைக்கப்பட்டது.

-----

சென்னை சைதாப்பேட்டை சட்டப்பேரவைத் தொகுதிக்குட்பட்ட  
பயனாளிகளுக்கு, மாநில மக்கள் நல்வாழ்வுத் துறை அமைச்சர் திரு  
மா சுப்பிரமணியன் வீடு மனைப் பாட்டுக்களை வழங்கினார்.

-----

தேர்தல் பாதுகாப்புப் பணிகளை மேற்கொள்வதற்காக ஜார்கண்ட்  
மாநிலத்திலிருந்து நெல்லை வந்துள்ள துணை ராணுவப்  
படையினருக்கு, ஏர்வாடி காவல்துறையினர் மேளதாளத்துடன் உற்சாக  
வரவேற்பு அளித்தனர்.

-----

திருவண்ணாமலையில், கிரிவலப் பாதையில் நடைபெற்றக்  
கோலப்போட்டியில் கலந்துகொண்டு வெற்றி பெற்ற பெண்களுக்கு,  
தங்கமோதிரம், தங்கக்காசு, ரொக்கப் பரிசுகள் வழங்கப்பட்டன.

-----

திருப்பத்தூர் மாவட்டம் ஆம்பூரில் 66 கோடி ரூபாய் செலவில் புதிய ரயில்வே மேம்பாலம் அமைக்கும் பணிகளுக்கான பூமி பூஜை நடைபெற்றது.

-----

தமிழகத்தில் கடலோர மாவட்டங்களின் ஒருசில பகுதிகளில் அடுத்த 5 நாட்களுக்கு மிதமான மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.

மன்னார் வளைகுடா மற்றும் அதனை ஒட்டிய பகுதிகளில் நிலவும் வளிமண்டல கீழடுக்கு சுழற்சி காரணமாக லேசானது முதல் மிதமான மழை பெய்ய வாய்ப்புள்ளதாக அந்த மையம் கூறியுள்ளது.

சென்னை மற்றும் புறநகர்ப் பகுதிகளில் இன்று வானம் ஓரளவு மேகமூட்டத்துடன் காணப்படும் என்றும், நகரின் ஒருசில பகுதிகளில் லேசான மழை பெய்யக்கூடும் என்றும் வானிலை மையம் தெரிவித்துள்ளது.

தமிழகம், புதுவை மற்றும் காரைக்கால் பகுதிகளில் ஓரிரு இடங்களில் அடுத்த 3 நாட்களுக்கு குறைந்தபட்ச வெப்பநிலை 2

டிகிரி செல்சியஸ் வரை அதிகரிக்க கூடும் என்றும் வானிலை ஆய்வு  
மையம் தெரிவித்துள்ளது.

-----

### விளையாட்டுச் செய்தி

உலக கோப்பை தகுதிச் சுற்று மகளிர் ஹாக்கி போட்டியில்  
இந்தியா 4-0 என்ற கோல்கணக்கில் உருகுவே-யை வென்றது.

ஹைதராபாத்தில் நடைபெற்ற இப்போட்டியில், இந்தியாவின்  
**Ishika, Sunelita Toppo, Lalremsiami** மற்றும் **Rutuja Pisal** தலா  
ஒரு கோல் அடித்தனர்.

இன்று நடைபெறும் ஆட்டத்தில், இந்தியா ஸ்காட்லாந்தை  
எதிர்கொள்கிறது.

<<<<The End>>>>